

## मातृ वियोग

हा राम ! राम ! जननीकन के भयो नि !  
आजै सवारि परलोक हुनुभयो नि ॥  
हा दैव ! के कसुर भो र दया नराखी,  
यत्रो प्रहार गरिबक्सनुभो म—माथि ॥

माता बिना जगत यो अब शन्यू भैगो,  
संसारको सकल सार उठेर गैगो ।  
हा धर्मराज ! किन नी यसरी रुवायौ ?  
केले अपार दुख—सागरमा बुढायौ ? ।

यस्तो कु वर्ष, महीना, क्षण, वार बेला,  
आएर वज्र शिर—माथि खसालि देला ।  
भन्ने कुभाव मनमा कहिल्यै थिएन,  
आखीर यो बखत वज्र कसै टरेन ॥

हा धर्मराज ! पृथिवि—तलमा तिमीले,  
दीयौन धर्मकन थामिन के इबीले ?  
नारी सती सरल सात्विक—“धर्मशीला”  
निश्रे पछी कसरि थामिनु पुण्य लीला ?

॥ अन्त्यमा कालको याद राखेर गर्नुपर्ने कर्तव्य ॥

ए बाबु छट्पटि र दाह शरीरलाई,  
बढ्दो छ, छैन अब शान्ति रती मलाई ।  
गीता र भागवत वेदहरु पढाऊ,  
भन्ने ति वाणि अब सुन्न कहाँ म पाउँ ।

“ए बाबू ! लौ न तुलसी—मठ लिप्न लाऊ,  
सरस्यूँ छरी कुश र वस्त्र ऊनी बिछाऊ ।  
श्रीविष्णु—लक्ष्मी—प्रतिमा उहाँ राख्न लाऊ”  
भन्ने ति वाणि अब सुन्न कहाँ म पाउँ ॥

“ए बाबू ! गंगा जलले विधिले नुहाऊ,  
रुद्राक्ष, गोपि—हरि चन्दन भस्म लाऊ ।  
पूजा गरौँ प्रभुजिको चरणोद ख्वाऊ”  
भन्ने ति वाणि अब सुन्न कहाँ म पाउँ ॥

“हा कृष्ण ! राम ! यम ! हे शिव ! सूर्य ! शेष !  
नारायण, प्रभु, रमे गिरिजे, गणेश ।  
हर्दम् यी धन्य जगदीश्वर नाम गाउँ ।”  
भन्ने ति वाणि अब सुन्न कहाँ म पाउँ ॥

यत्ती रहेछ अब बाँच्नु, पुगेछ आयु,  
खोज्दै छ निस्कन हरे, शिव, प्राण—वायु ।  
आखीर दानहरुका सरदाम् गराऊ,  
भन्ने ति वाणि अब सुन्न कहाँ म पाउँ ॥

### ॥ अष्टमहादान ॥

कार्पास, गौ, तिल, फलाम र सप्तधान्य  
जग्गा, सुवर्ण, नुन यी यति अष्ट दान ॥  
गर्ने यही बखत हो विधिले गराए  
भन्ने ति वाणि अब सुन्न कहाँ म पाउँ ॥

### ॥ फलाम र सप्तधान्यका सामग्री ॥

छाता, छडी, खुकुरी, मुस्लि, कुठार, काँस,  
जौ, धान, कागुन, गहूँ, मूँग, फेरि मास ।  
यी चीज ठिक्क गर, पानि छिटै समाऊ,  
भन्ने ति वाणि अब सुन्न कहाँ म पाउँ ॥

### ॥ पञ्च धेनु ॥

पापान्तु—धेनु ऋणधेनु र शुद्धिधेनु  
उत्क्रान्ति वैतरणि, यी यति पञ्चधेनु ।  
राम्रो विधानसित दान छिटै गराऊ  
भन्ने ति वाणि अब सुन्न कहाँ म पाउँ ॥

### ॥ दशदान सामग्री ॥

ए बाबु! धेनु, पृथ्वी, तिल, सून घीऊ,  
चाँदी र धान, कपडा, गुड, नून लेऊ ।  
यै स्थानमा यि दश दान पनी गराऊ ।  
भन्ने ति वाणि अब सुन्न कहाँ म पाउँ ॥

### ॥ दाहमा चाहिने सामग्री ॥

श्रीखण्ड पिप्पल, शमी, तुलसी, पलाश,  
कर्पूर, वस्त्र, तिल, चामल, दर्भ, काँश ।  
घीऊ समेत सँग ली अब घाट जाऊ !  
भन्ने ति वाणि अब सुन्न कहाँ म पाऊँ ?

### ॥ घाटमा कर्तव्य ॥

ए बाबु ! आइपुगियो मणिकर्णिकामा ।  
भट्टै नुहाऊ अब फेरि यसै थलामा ॥  
लङ्गौटि चन्दन शरीरभरी लगाऊ  
भन्ने ति वाणि अब सुन्न कहाँ म पाऊँ ?

ए बाबु ! विष्णुपद नेर मलाई सार ।  
गङ्गा र तीर्थ तुलसी-दल ठिक्क पार ॥  
गौको दही दूध सुवर्ण तयार गराऊ ।  
भन्ने ति वाणि अब सुन्न कहाँ म पाऊँ ॥

### ॥ अन्तिम आशीष ॥

कर्तव्य गर्नु मनबाट नभै उदास ।  
विस्मात् नमान्नु नघटोस् मतिको प्रकाश ।  
विद्या र भक्ति तपले लमियोस आयु  
भन्ने ति वाणि अब सुन्न कहाँ म पाऊँ ॥

लागे उचालिन उँभोतिर हाय प्राण !  
बीदा दिइन् पृथिविले शिवलोक जान ॥  
हे बाबु हो ! बस, म जान्छु बिदा म पाऊँ ।  
भन्ने ति वाणि अब सुन्न कहाँ म पाऊँ ?

## ॥ अन्त्यमा हरिनाम लिनु ॥

हा राम ! हा शिव ! हरे गिरिजे ! रमेश !  
हा कालभैरव ! गिरीश ! विधे ! गणेश ।  
पाऊँ क्षमा चरण-नेर पिछा म पाऊँ  
भन्ने ति वाणि अब सुन्न कहाँ म पाऊँ ?

वाणी र सास अनि होश तिनै पदार्थ ।  
अल्पे अघी पछि नभै सब एकसाथ ।  
योगी सरी यसरी देह तजेर आमा !  
पाल्नुभयो कुन दिशातिर कुन् थलामा ?

## ॥ कालको निर्दयता र भयङ्करता ॥

हे काल ! पत्थर सरी कपटी कठोर ।  
तिम्रो रहेछ मन निर्दय चैन-चोर ।  
तिम्रै फराक भुँडिमा यि थरी-थरीका ।  
प्राणीहरु परिसके जगतै भरीका ॥

हे काल ! लौन नि मलाई पनि लिजाऊ ।  
आमा सँगै रहन देउ ! दया जनाऊ ॥  
तिम्रो अहार थपिनेछ भलै हुनेछ ।  
मेरो पनी विरहको दुःख मेटिनेछ ॥

हा राम ! जन्म किन मानिसको भएछ,  
यो ता कठोर दुःख सागर पो रहेछ ।  
प्राणान्त सङ्कट परे पनि बाँच्नुपर्ने,

बाचौँ भनी कति गरे पनि मर्नुपर्ने ?

हे काल ! ठान्छु तिमी हौ जननी बिनाका,  
जान्दैन दुःख तिमी मातृवियोग् हुँदाका ।  
गथ्यौँ म-माथि नभए किन यो प्रहार !  
आत्मा परात्म दुःखको नगरी विचार ॥

### ॥ काँधी काठको फल ॥

बोकेर काँध पिठ काखि र काख-माथि,  
जो हामीलाई दिनुभो सुख भाँति-भाँति ।  
तेस्को दियौँ कु-बदला गरि काँधि-काठ,  
ल्यायौँ कठोर बनिँदै नि मशानघाट ?

### ॥ दाह दागबत्ती ॥

मात्रा कखादि सब अक्षर ती चिन्हाई,  
हर्दम् पुराण उपदेश कथा सुनाई ।  
जस्ले मनुष्य सरि पारिदिए मलाई,  
भोसौँ कसोरि म उनै मुख-पद्मलाई ॥

### ॥ कृतज्ञता प्रकाश ॥

जो देह यो हजुरको अघि हामीलाई,  
हुकाउँदा बुढिन गो अति दुःख पाई ।  
त्यो देहलाई कुन यो बदला दिँदै छौँ,  
आगो लगाई किन हाय ! डढाउँदै छौँ ? ।

विद्यार्थी साधु दुखिया कुलदेव विप्र,

आशामुखी अतिथि सज्जन इष्ट मित्र ।  
सम्पूर्णका यि उपकारक दानि हात,  
पारीदियौं नि अब आज डढाई खाक ।

॥ आखिरी सँगमा जान कसैले सक्दैन ॥  
बैनी, भदा, भतिज, भाइ, बुहारि, छोरा,  
छोरी, जुवाइँ, कुल, नातिनि नाति मेरा ।  
भन्दै जनम् सब गुमाइ यसै थलामा,  
एकलै कता कसरि जानुभयो नि आमा ।

॥ साथमा के जाँदो रहेछ र ? ॥  
मेरा यि खेत, घरवारि, पशू, भँडार,  
चाँदी, सुवर्ण, गहना, कपडा अपार ।  
भन्दै सम्हालि, सब छोडि यसै थलामा,  
रितै कतातिर भयो नि सवारि आमा !

॥ छोरा-छोरीका लागि सर्वदान ॥  
विज्ञान, भक्ति, धन, धर्म, शरीर, चित्त,  
जस्का निमित्त सब अर्पनुभो सिनित्त ।  
ती हामी आज यहिँ छौँ अधिकै थलामा,  
एकलै कहाँ रहनुहुन्छ कसोरि आमा !

॥ चितामा घ्यू तिल होम्दा र चिता पखाल्दा ॥  
ल्याएर दूध घिउ दिन्दिन तीन साँभ,  
पोस्नुभयो जुन मलाई, उही म आज ।  
बल्दो शरीर-बिच भन् घिउ थप्दिँदै छु,

पारी खरानि जल पोखि बगाउँदै छु ॥

### ॥ अञ्जलि दिँदा ॥

बाबु ! नजाउ जलतर्फ ! डुबिन्छ भन्दै,  
हुन्थ्यो फिराउनु उचालि पियार गर्दै ।  
उस्को म आज बदला कुन यो दिँदै छु,  
बीदा जलैतिर तिलाञ्जलिले दिँदै छु ॥

### ॥ सर्वदा सामग्री ॥

हा राम ! राम ! कुन यो दिन आज आयो,  
माताजिको चिन्ह पनी अब ता हरायो ।  
पाउँ म दर्शन कहाँ अब फेरि माता,  
बायाँ पन्यो किन यसोरि ममा ! विधाता !

### ॥ अब जगतमा माता छैनन् ॥

आँखा घुमाउँछु वरीपरि फर्कि फर्कि,  
देख्छु कतै कि जननी ! भनी पखि पखि !  
पछिन् उती नजर, ती सब छिन् बिराना,  
पाउन्न किन्तु कहिँ देख्न नि आफ्नी आमा ॥

### ॥ काशीवाशको फल ॥

अर्को जन्म यहि हुँदो यदि भैदिए ता,  
देख्ने थियौं कि नचिन्हे पनि कोहि दिन् ता ।  
त्यो बातको पनि हरे ! टुटियो नि आशा,  
यी काशिले हरिसकिन् भव-जन्म-पाशा ॥



### ॥ पूर्ण निराशा ॥

मुक्ति मिलिन् अब परम्पद पुग्नु भैगो,  
आशा अरु जनमको पनि छिन्न भैगो ।  
क्यै रुपले पनि कतै पनि देख्न आमा !  
पाइन्न नि हजुरलाई कुनै थलामा ॥

### ॥ श्मशान-घाटबाट घर फिर्दा ॥

बाबू ! अबेर किन भो अब भट्ट, आऊ,  
ओबानु पैह कपडा ! यति भट्ट खाऊ !  
भन्ने दयालु जननी वनमा तजेर,  
जाऊँ म शून्य घरमा कसरी फिरेर ॥

### ॥ घरको भृङ्गारै गयो ॥

विद्यार्थी पण्डित पुरोहित देव विप्र,  
नाता सबै तरहका अरु इष्ट मित्र !  
यिन्को सदा टहल एक हजूरबाट,  
हुन्थ्यो हुनेछ अब हाय ! घरै उराठ !

### ॥ मातृस्नेह अब कहाँ पाउनु ॥

खायौन बाबु ! किन आज रुचेन अन्न !  
देखिन्छ बाबु किन आज मुहार खिन्न,  
जान्छौ कता ? घर फिरे, नगरे विलम्ब,  
भन्ने मलाई अब कोहि रहेन अम्ब ॥

### ॥ सच्चा प्रेम ॥

निद्रा न भोक न तृषा न भरी न लेठा,

जाडो न गर्मी न दखल् न कठोर वेथा ।  
भर्को नमानिकन प्राण-पूर्णै लगाई,  
गर्ने भलो अब रहेन कुनै मलाई ॥

### ॥ निःस्वार्थ हितैषिता ॥

जाडो छ बाबु यति वस्त्र अभै लगाऊ !  
नौलो मीठो छ रसिलो अभ यत्ति खाऊ ।  
बाहिर नगै नभयता पनि भट्ट आए ।  
भन्ने ति मेरि जननी विधिले टुटाए ॥

### ॥ मातृ स्वभाव ॥

नौलो मीठो सरस चीज नदी मलाई,  
रुचैनथ्यो नि अभसम्म हजुरलाई ।  
वैकुण्ठको अमृतको रस खानलाई  
डाक्नु भएन किन अम्ब ! अभै मलाई ।

\*\*\*

माता समान हितचिन्तक कोहि छैन,  
निःस्वार्थ प्रेम अरुबाट कसै हुँदैन ।  
उस्ती ति हाम्रि जननी अब जानुभो नि,  
जन्मै भरी अब हरे ! दुहुरा भयौं नि ॥

\*\*\*

पाइन्छ रत्न मणि, मोति सुवर्ण, हीरा  
पाइन्छ भूमि रथ, हात्ति, विमान सारा ।  
पाइन्छ इन्द्र-पद, सम्पद, सौख्य, चैन,  
माता सरी तर कतै हित पाइँदैन ॥

\*\*\*

माता समान अरु तीर्थ कुनै हुँदैनन् ।  
घौता पनी जननी-तुल्य बडा हुँदैनन् ।  
माता छँदा घर तपोवन तुल्य हुन्छ,  
माता बिना परम शून्य उराठ हुन्छ ॥

\*\*\*

कस्तै ढुँढोस पृथिवीभरि छानि छानी,  
सेवा गरोस दश इन्द्रिय थामि थामी,  
प्राणै समर्पण गरे पनि हाय ! हाय !  
माता सरी अरु हुँदैन कुनै सहाय ॥

\*\*\*

पैदा गरी सकल जन्मभरी समाली,  
क्यै दुःख पर्न नदिईकन पालि ताली ।  
हर्दम् सुखैसुख दिलाउनमा तयार,  
माता बितेपछि यहाँ अब के छ सार ॥

\*\*\*

माता पिता पनि छुटे जब जन्म-दाता,  
गर्ला उपाय सुखको अब के विधाता ?  
संसार भित्र अब लुब्ध भएर के छ ?  
आजै मलाई विधिबाट बिदा मिलेछ ॥

\*\*\*

सृष्टि हुँदा प्रथम वृद्ध बराजुबाट,  
जो जो भए जिजु बराजु बज्जू अटूट ।  
सारा यसै गरि डढेछन हाय ! हाय !  
केही चलेनछ नि जोगिनको उपाय ॥

\*\*\*

यस्ता यि चार युग 'चौकडि-चक्र' आज  
अट्टाइसौँ घुमिसके उस सृष्टिबाट ।  
कोटीन्न-कोटि जति बाबु बराजु सारा,  
त्यै कालले गरिसकेछ हरे । अहारा ॥

\*\*\*

हे बन्धु हो ! विनति गर्छु म बार बार,  
माता पिता चरणको गर है सट्ट्यार ।  
ज्युँदा छँदा उति सखे ! गरिँदैन याद,  
होला छुटेपछि पछि पछितो विषाद ॥

टाकटुकानुभवी—  
जगन्नाथ गुरागार्जी

॥ इति शुभम् भूयात् ॥

॥ पापबाट जोगिने मन्त्र ॥

कृष्ण ! त्वदीय पद-पङ्कज-पञ्जरान्ते,  
अद्यैव मे विशतु मानस-राजहंसः  
प्राण प्रयाण समये कफ-वात-पित्तैः,  
कण्ठावरोधन-विधौ स्मरणं कुतस्ते ॥

॥ सुत्ता भन्ने मन्त्र ॥

जले रक्षतु वाराहः स्थले रक्षतु वामनः ।

अटव्यां नारसिंहश्च सर्वतः पातु केशवः ॥  
जले रक्षतु नन्दीशः स्थले रक्षतु भैरवः ।  
अटव्यां वीरभद्रश्च सर्वतः पातु शङ्कर ॥  
अर्जुन फाल्गुनो जिष्णुः किरीटी श्वेतवाहनः ।  
वीभत्सुर्विजयः कृष्णः सव्यसाची धनञ्जय ॥

### ॥ चोर नलाग्ने मन्त्र ॥

तिस्रो भार्याः कफल्लस्य मोहिनी, दाहिनी सतीः ।  
तासां स्मरण मात्रेण चौरौ गच्छति निष्फलः ॥

### ॥ सर्पले नडस्ने मन्त्र ॥

नर्मदायै नमः प्रातर्नर्मदायै नमो निशि ।  
नोऽस्तु नर्मदे तुभ्यं त्राहि मां विष सर्पतः ॥

\*\*\*